

## **Keti mono lenda sosa lusadisu na bampeve to magie?**

Musoniki: Mama Lorella Rouster, MCE

*Leso mosi kusonga nde beto bakristo buya mambu yonso ya bampeve ya nkaka (ya kele Nzambi ve), ti ya magie bo kele kusala.*

### **Leso yai ta sadisa bana ya classe na nge kuzaba nde:**

\*Nzambi ke songa beto kusala ve mambu bonso kindoki, astrologie, magie, divinatio, kukwenda na banganga ngombo, etc.

\*Nzambi zola kupesa bantu na Yandi mayele yonso beto ke na mfunu na yo.

### **Longi Kubakisa Mambu Yai na Ntwala Kulonga:**

#### **Kikuma ya Leso Yai--**

Na nsuka ya leso yai, bana ta bakisa nde Nzambi me buya beto kusosa mayele to lusadisu na Yandi na konso nzila ya bampeve to ya magie, kansi Yandi mosi zola kusadisa beto. Ebuna bo ta sosa mayele ti lusadisu na Nzambi kaka, na lombilu ti na ndinga na Yandi.

#### **Malongi ya Bible--**

Nzambi zola beto kulomba Yandi kupesa beto mayele ti lusadisu.

#### **Baverse ya Kulonguka--**

Kansi kana muntu mosi na kati na beno ke na mayele ve, yandi lomba yo na Nzambi, ebuna Nzambi ta pesa yandi yo; sambu Nzambi ke zolaka kukaba mingi na bantu yonso na ntima ya mbote." (Yakobo 1:5)

#### **Beto me baka lesu yai na bisika yai na Bible:**

Levi 19:26 & 31; Yeremia 27:9-10; Mishe 3:5-6; Ozea 4:12; Levi 19:27; Kulonga 18:19-12; Yesaya 8:19-20; Yakobo 1:5. Baverse yai kele na kati ya texte ya lesu na ordre yai.

#### **Bankunga ya kwenda nzila mosi ti lesu yai:**

(Longi, sadila yonso ve, kansi sola zole to tatu ya bana zaba. Kana yonso kele ya mpa, sola mosi ti longa yo mbote sambu bo simba yo. Yimba mbala na mbala na kati ya lesu.)

'Kwenda na Yesu'

'Lomba na Nzambi Kaka'

'Mono me zenga kulanda Yesu'

'Muvukisi ya nkaka ikele ve'

'Nkunga 46:1'

'Vutuka, Afrika! Vutuka!'

## **Leso ya Bible**

### **Kuyantika Leso:**

Keti mbala na mbala nge kudiya nde, 'Mono fweti sala inki?' Keti mono fweti sala sport? Keti video yai kele mosi ya mono fweti tala? Bibuti ya nduku na mono, bo ke sala divorce. Inki mutindu mono lenda sadisa nduku na mono Biki na mono ya kitoko me vila. Yo ikele wapi? Bangiufula! Bangiufula mingi! Inki mono fweti sala?

### **Beto lenda baka mayele wapi?**

Bantu ya nkaka kwenda na banganga-ngombo sambu na kuzaba inki bo fweti sala. Bantu ya nkaka kwenda na badivinateur, to bo kwenda na bantu ya ke sala magie sambu na conseil. Mingi sosa nde bambuta ya me fwa, bo twadisa bo. (Bika bana tendula yai yonso, yo kele inki.)

Kana nge me yamba Yesu bonso Mvulusi na nge, yo kele mbote ve nde nge sosa lusadisu ya bantu muntu yina. Nzambi ke tuba nde, . . . "kana muntu mosi na kati na beno ke na mayele ve, yandi lomba yo na Nzambi, ebuna Nzambi ta pesa yandi yo" (Yakobo 1:5). Sambu Nzambi zaba mambu yonso, nge lenda yula Yandi konso yina ya nge ke zola. Ata mambu mosi ve me luta Yandi na ngolo!

Sambu Nzambi zola nge ti Yandi zola sadisa nge, nge lenda tula Yandi ntima kupesa nge mvutu ya kele kieleka ti kele mayele, mvutu kuluta mbote. Mono zola kutangila beno histoire ya mbala mosi ya mwana zina ya Michele vandaka na mfunu ya mayele.

### **Histoire ya Kutangila Bana—Michele Mona Divinateur**

Michele vandaka na kiese ya mingi ntangu nduku na yandi Beti pesaka yandi invitatio na soiree na nzo na yandi. Bana ya nkaka ya classe vandaka na lukanu kukwenda. Bo vandaka kusolula yo mingi. Michele vandaka na kiese mpila ve!

Yandi yindulaka yo mingi.

Soiree yina vandaka kaka kiese ntete. Bo kudiaka madia special, bo salaka bansaka ti bo songaka bahistoire ya pesaka bo nzala ya kuseka. Na nima, bo tubaka nde bo me binga muntu mosi special.

Bo tubaka nde yandi vandaka "divinateur." Michele me mona mambu bonso yo ntete ve. Muntu yina vandaka na zulu ya ntoto. Yandi simbaka saki ya fioti na diboko na yandi. Yandi yulaka nde, "Beno zola kuzaba inki?"

Nduku ya Michele zina ya Nata pesaka mvutu. "Lele na mono me vila. Mono zola zaba, yo me kwenda wapi?"

Divinateur tubaka nde, "Mono ta lomba bambuta ya me fwaka. Bo me songa mono nde ntete, bo ke na mfunu ya 6,000 shillings." Nata pesaka yo. Divinateur basisaka saki ya vandaka na bankeni ya nene na kati na yo. Yandi kangaka meso. ebuna yandi yantikaka kutuba nde "ssssss---Ha!" Nswalu, yandi losaka benkeni na ntoto. Yandi kangulaka meso ti yantikaka kumona bankeni yina. Luse na yandi yantikaka kubaluka mutindu ya nkaka. Ndinga na yandi kumaka mutindu ya nkaka. Michele vandaka na boma.

### **Michele bambukaka Nzambi**

Michele waka na ntima bonso yai vandaka mbote ve. Sambu na inki boma yai na ntima na yandi? Michele me yamba Yesu Kristo bonso Mvulusi na yandi na mvula me luta. Ee, Michele kwikilaka nde Yesu vandaka Mwana ya Nzambi ya fwaka na zulu ya kulunsi bonso nkailu sambu na kufuta mfuka yonso ya masumu na beto. Yandi bakisaka nde mvumbi na Yesu, bo zikaka yo ti yo lalaka na maziamu bilumbu tatu. Na nsuka ya bilumbu yina, Nzambi tedimisaka Yandi na lufwa! Sambu Michele tulaka Yesu ntima, Yandi zingaka na ntima na Yandi na Mpeve na Yandi.

Michele yantikaka kubambuka baverse ya Bible ya yandi me longuka. Yandi bambukaka nde Nzambi me sila, "Mono ta bikisa nge ve ata fioti." Yandi bambukaka nde bonso Yesu vandaka ti yandi, yandi lenda binga Yesu kaka na ntangu yina kukwisa kusadisa yandi. Na mpila mosi ya pima, na ntima na yandi, yandi sambaka nde: "Sadisa mono, Mfumu Yesu! Mono ke na boma. Mono zola mingi kupesa Nge kiese, kansi sesepiyai mono zaba ve inki mono fweti sala!

Kaka ntangu yina, yandi yindulaka mambu mosi yandi me longuka na Ecole du dimanche. Classe na yandi me mona yo na kati ya Bible, ti bo me longuka kutuba yo. Michele sambaka, "Yesu, sadisa mono kubambuka yo. Ebuna yo yantikaka kukwisa na mabanza na yandi. "Kana bantu kusonga beno na kwenda kuyula banganga-ngombo, bayina ke tuba-tuba ti kuyimba-yimba ntangu bo ke zabisa mambu yina ke

kwisa na ntwala, kana bo tuba nde: "Beno kwenda kaka sambu beto fweti yula badiabulu ti bamvumbi mambu yina me tadila bantu yina ke na moyo",  
Beno ta vutula nde: "Beno wa malongi ya Mfumu Nzambi ke pesa beno! Beno wila banganga ve, malongi na bo ta yika beno kima ya mbote ve" (Yesaya 8:19-20).

Michele bambukaka bandinga longi na yandi me tuba: "Nzambi zola nge kulomba Yandi kupesa nge mayele ti kusadisa nge," yandi tubaka. Bo ya sosa mayele na bampeve ya nkaka, na nsuka bo kele kulanda Satana." Michele sambaka, kaka na ntima na yandi. "Mfumu Yesu, sadisa mono! Mono zaba nde Nge ke na kiese ve na divinatio yai, kansi mono zaba ve inki mono fweti sala sesepiyai. Sadisa mono!" Mbala mosi, yandi monaka inki yandi fweti sala.

### **Nzambi songaka Michele inki kusala**

"Bika!" Michele tubaka na ndinga ya ngolo. "Yai kele ve yina ya Yesu zola beto kusala. Divinatio kele masumu; Bible ke tuba yo. Yo lenda pesa nzila na Satana nde yandi kusa beto. Bible ke tuba nde Nzambi zola mambu yai ya beto ke sala ve ata fioti."

Bana ya nkaka tubaka nde, "Yo kele kima ve. Beto kele kaka kusakana." Kansi Michele tubaka kaka nde, "Nzambi zola beto ve kusakana na mambu bonso divinatio. Tala! Keti beto ke sosa lusadisu na Yandi na mambu yina?" Divinateur bakaka bankeni na yandi, ebuna yandi basikaka kukonda kutuba ata ndinga. "Mono zola kusala nsaka ya mpa ya beno songaka mono na mposo me luta."

Keti nge banza Michele salaka mbote na yina ya yandi tubaka? Kana nge vandaka na situatio bonso Michele, inki nge zolaka kusala? Bubuyai beto zola kusosa Bible kumona bamvutu na bangiufula yina.

### **Transitio na Leso ya Bible:**

Keti nge me kudiyula inki ta salama mbasi? To na mvulu ke kwisa? To ntangu nge me yela, ti nge me manisa nzo-nkanda? Keti nge ta mona mambu ya mbote to mambu ya mpasi? Nitu ngolo to maladi? Ntima ya kiese to ya mawa?

Beto yonso kele na mfunu ya muntu kutwadisa beto. Nge lenda mona ve ntangu ke kwisa, yo yina nge ke na mfunu ya muntu kutwadisa nge na nzila ya kieleka, kutwadisa nge na mpila nge ta zenga inki kusala konso lumbu. Inki makambu nge

fweti zenga na nzo-nkanda? Na fami na nge? Na banduku? Nzambi me mona yo mfunu ve kusonga nge mambu yonso ya ta kwisila nge na ntangu ke kwisa. Yandi zola nge kutula Yandi ntima, sambu Yandi kele na lukanu ya mbote sambu na luzingu na nge. Ntangu nge ke na mfunu ya mayele, Nzambi zola nge kusosa lusadisu na Yandi, Yandi kusonga nge inki nge fweti sala. Yo ke pesa Yandi kiese ntangu bana na Yandi lomba lusadisu na Yandi.

Beto ta longuka kutuba Yakobo 1:5, kansi ntete beto tanga verse ya mvimba na kati ya Bible. (Yakobo 1:5) "Kansi kana muntu mosi na kati na beno ke na mayele ve, yandi lomba yo na Nzambi, ebuna Nzambi ta pesa yandi yo; sambu Nzambi ke zolaka kukaba mingi na bantu yonso na ntima ya mbote." (Yakobo 1:5) (*Longi, bana tanga verse yai na carte mbala mosi to zole. Bo ta repeater yo kuluta na nsuka ya lesa.*)

**Leso ya Bible na Bandambu Zole (Ndambu ya ntete kele na bitini mingi.):**

- **Nzambi pesaka bantu na Yandi nsiku nde bo buya bampila yonso kubinga bampeve ya nkaka, sambu Satana kele kusa bantu mpidina.**

Katuka na bilumbu ya ntama, ntangu ya Adami ti Eva, tii bubuyai, bantu mingi me meka kusosa mayele na mambu ya kele Nzambi ve. Mbeni ya Nzambi, Satana, yandi sosa kukusa beto. Yandi songa beto nde beto ke na mfunu kuzaba mambu mingi kuluta yina ya Nzambi zola kusonga beto. Katuka na ntangu ya bibuti na beto ya ntete, Adami ti Eva, lemfukaka ve na Nzambi ti solaka kulanda nzila na bo mosi, bantu me sosa bampila mingi ya kuzwa mayele.

Nzambi zola beto, ebuna Yandi zola kulunda beto sambu Satana kusa beto ve. Yo yina, ntangu Nzambi pesaka bansiku na Yandi na Moize, Nzambi songaka bo ndambu mambu ya bo fweti sala ve. Kana bo buya kusala mambu yina, Satana ta mona mpila ve kukanga bo.

### **Mambu ya bo fweti kubuya—Magie ti kindoki**

Nzambi songaka Moize nde bo sadila ve magie. (français: enchantement) Yai kele magie ya ke benda muntu kusala konso mambu ya nge ke zola. Mbala mingi yo kele kima mosi ya magie ya muntu kulwata, mbala mingi sambu na kubenda bampeve kukeba yandi. Nzambi bingaka yo kindoki (français: sorcellerie). Mbeni ya Nzambi, Satana, lenda pesa bantu ngolo kusala mambu ya kele mbi, kuloka muntu,

kubenda muntu kusala yina ya yandi ke zola. Nzambi tubilaka bantu na Yandi nde bo fweti kota mambu yina ve ata fioti.

**Kutanga:**

*"...Beno sadila kindoki ve na kuzaba mambu, beno sadila yo ve ata fioti" (Levi 19:26).*

*"Beno sosa ve bantu yina ke kwendaka kuyula mambu na bafwa, ata na banganga-ngombo, kana ve nsiku ta simba beno. Mono kele Mfumu Nzambi, Nzambi na beno" Levi 19:31.*

**Kuyula:**

- Bantu ya Nzambi fweti sadila inki ve kuzaba mambu?  
(Kindoki to kulomba mambu na bafwa.)
- Keti bo lenda sadila kindoki ndambu, kana yo kele mingi ve?  
(Ikele ve. Bo lenda sadila yo ata fioti ve.)
- Keti bo lenda sadila magie kana yo kele kaka kukeba nitu na nge sambu maladi kusimba nge ve?  
(Ikele ve. Bo lenda sadila yo ata fioti ve. Magie mutindu yina kele kukeba muntu ve na diboko ya Nzambi, kansi na diboko ya Satana.)
- Inki kele bimvuka zole ya bantu ya Nzambi lenda kwenda ve na kuyula mambu?  
(Bo lenda kwenda ve na bafwa ti banganga-ngombo.)
- Nani me pesa bo nsiku yina?  
(Mfumu Nzambi na bo)
- Keti yai ke tuba nde bo ke konda nzila kuzaba mambu?  
(Ikele ve, sambu Nzambi Yandi mosi me sila kulunda bo kana bo sosa lusadisu na Yandi.)

**Repetitio ritimika:**

Kusala ve magie! Kusala ve kindoki! (Repeter mbala mingi.)

**Mambu ya bo fweti kubuya--Kuyula mambu na fweti kwisa na badiabulu, na bafwa, na banganga-ngombo.**

**Kutanga:**

*"9Beno wila ve baprofete na beno, to bantu yina ke tubaka nde bo lenda zabisa mambu yina ke kwisa na ntwala, to banganga-ngombo, to bantu yina ke*

*kwendaka kuyula mambu na diabulu, to bandoki. . .*

*10 Bo ke kusa beno. . ." (Yeremia 27:9–10*

*"5 Baprofete ke kusa-kusa bantu na mono, bayina ke pesa bo mbongo, nde ngemba ta vanda, kansi bantu yina ke pesa bo kima ve, bo ke songa bo nde Nzambi ta pesa bo ndola. Yo yina Mfumu Nzambi ke tuba na baprofete yai nde:*

*6 'Beno baprofete yai, imene na beno! Mpimpa me bwila beno mpenza!" (Mishe 3:5-6)*

**Kuyula:**

- Bantu ya Nzambi fweti wila nani ve?  
(Baprofete ya luvunu, bantu ya tuba nde bo lenda zabisa mambu yina ke kwisa na ntwala, banganga ngombo, baprofete ya sala kisalu na bo kaka na zulu ya mbongo)
- Keti baprofete yina ke tuba mambu ya kieleka?  
(Ikele ve. Bo ke kusaka bantu.)
- Keti banganga ya mutindu yina ke tubila bantu mambu ya kieleka?  
(Ikele ve. Bo ke kusa bantu.)

**Repetitio ritimika:**

Kusosa ve bafwa! Kusosa ve banganga-ngombo! (Repeter mbala mingi.)

**Mambu ya bo fweti buya—Kusala divinatio sambu na kuzaba mambu**

(NB: Divinatio kele kusosa kuzaba makambu na mpila bima ke lala na ntoto ntangu nganga me losa yo. Bantu ya nkaka losa mikwa, ya nkaka misopo ya mbisi, ya nkaka nkenti ya ngasi, ya nkaka banti, to bima mingi bonso yo. Verse yai ke tuba sambu na bantu ya losa banti, kansi yonso kele kaka divinatio.)

**Kutanga:**

"Bo ke yulaka bitini ya banti na kusonga bo makambu, kitini ya nti ke longa bo. . ." Ozea 4:12

**Kuyula:**

- Divinatio lenda salama na mikwa, na nkeni ya ngasi, na misopo ya mbisi, na mutindu mingi. Inki bantu yai vandaka kusadila?  
(Banti)

- Sambu na inki yo kele mayele ve kuyindula nde nti lenda longa beto?  
(Sambu nti kele kima ya Nzambi sadilaka. Yo mosi ke zaba kima ve.  
Kuluta mbote nde Nzambi ya salaka bima yonso, Yandi kulonga beto.)
- Ntangu bantu sala divinatio na banti to na konso kima, bonso nti lenda pesa mvutu ve, yo kele nani ya ke pesa bo mvutu?  
(Yo kele banzambi ya nkaka, bonso bampeve ya mbi)

**Repetitio ritimika:**

Kusosa ve badivinateur! Kusosa ve badivinateur! (Repete mbala mingi.)

**Mambu ya bo fweti buya--Bantu ya ke solula na bafwa.**

**Kutanga:**

*Konso bakala to nkento yina ke kwenda kuyula mambu na bafwa, ata na banganga-ngombo, bo fweti fwa bo na matadi; makambu ya lufwa na bo ta bwila bo mosi. Levi 19:27*

**Kuyula:**

- Nzambi zola beto kuyula mambu na nani ve?  
(Na bafwa, ata na nzila ya banganga ngombo)
- Na bilumbu ya Kuwakana ya Ntama, inki vandaka ndola ya muntu ya yulaka mambu na bafwa?  
(Bo fweti kufwa bo na matadi. Bubuyai, na nima ya Yesu, beto ke landa ndola yina diaka ve, kansi yai ke songa mpila ya Nzambi mengaka mambu yina. Yandi zolaka yo ve ata fioti.)

**Kutanga:**

*Kulonga 18:10-12*

*10 Beno yoka bana na beno ve na zulu ya bamesa-kimenga sambu na kupesa makabu; beno bika bantu na beno ve bo sala mutindu ke salaka banganga-ngombo, to bantu yina ke tubaka mambu ke kwisa na ntwala, to bandoki,*

*11 to banganga-nkisi, to bantu yina ke kwendaka kuyula mambu na bantu yina me fwaka.*

*12 Mfumu Nzambi, Nzambi na beno, ke zolaka ve bantu yina ke salaka mambu ya mutindu yai; yo yina yandi ke kula bantu ya ntoto yina na ntwala ya beno.*

**Kuyula:**

- Inki bampani salaka na bana na bo ya pesaka Nzambi kiese ve?  
(Bo yokaka bo tiya na zulu ya bamesa-kimenga, sambu na kupesa makabu na bampeve.)
- Keti Nzambi zola bantu na Yandi kulanda mpila ya banganga-ngombo ke salaka?  
(Ikele ve, sambu mpila bo salaka pesaka Nzambi kiese ve.)
- Nani bantu iya ya nkaka ya beto fweti landa ve?  
(Bantu ya tuba inki ta kwisa na ntwala, bandoki, banganga-nkisi, ti bo ya yula mambu ya bafwa.)
- Keti Nzambi zola bantu ya sala mutindu yina?  
(Ikele ve ata fioti.)
- Nzambi ke pesa bansiku yai na bana ya Israele kaka na ntwala bo kota nsi ya Yandi silaka kupesa bo. Sambu na inki Nzambi ke kula bantu ya zingaka na nsi yina na ntwala na bo?  
(Sambu bo salaka bisalu ya mpidina, kubinga bampeve ya mbi.)

**Repetitio ritimika:**

Bantu ya solula na bafwa—beto kusosa bo ve! (Repeater mbala mingi.

**Kuwa ve kana bantu benda nge kusosa bandoki, kansi twadisa bo kusosa Nzambi.**

**Kutanga:**

*Yesaya 8:19-20*

*19 Kana bantu kusonga beno na kwenda kuyula banganga-ngombo, bayina ke tuba-tuba ti kuyimba-yimba ntangu bo ke zabisa mambu yina ke kwisa na ntwala, kana bo tuba nde: "Beni kwenda kaka sambu beto fweti yula badiabulu ti bamvumbi mambu yina me tadila bantu yina ke na moyo",*

*20 beni ta vutula nde: "Beni wa malongi ya Mfumu Nzambi ke pesa beni! Beni wila banganga ve, malongi na bo ta yika beni kima ya mbote ve."*

**Kuyula:**

- Inki mutindu banganga-ngombo ke sala na kisalu na bo?  
(Bo ke tuba-tuba ti bo ke yimba-yimba. Bo ke tubaka mingi, kansi ndinga na bo kele ve yina ya muntu lenda bakisa.)

- Ntangu yina, bo tuba nde bo ke zabisa nge inki?  
(Bo tuba nde bo ke zabisa muntu mambu ya ta kwisa na ntuala.)
- Kana bantu benda nge kukwenda na bantu bonso banganga ngombo, nge fweti vutula bo inki mutindu?  
(Songa bo nde bo kuwa to lemfuka na ndinga ya Mfumu Nzambi. Songa bo nde bantu bonso banganga-ngombo ta yika bo kima ya mbote ve.)
- Keti ndinga to malongi ya Nzambi ke pesa beto nzila kukwenda kusosa lusadisu ya banganga ngombo to bamvumbi?  
(Ikele ve. Nzambi songa beto mbala mingi kusala yo ve ata fioti.)

**Repetitio ritimika:**

Kukwenda ve na bandoki! Ata bantu benda nge! (Repeter mbala mingi.)

**2. Kana beto zola zaba makambu, beto lomba na Nzambi. Yandi zola sadisa beto.**

**Kutanga:**

*Yakobo 1:5*

*Kansi kana muntu mosi na kati na beno ke na mayele ve, yandi lomba yo na Nzambi, ebuna Nzambi ta pesa yandi yo; sambu Nzambi ke zolaka kukaba mingi na bantu yonso na ntima ya mbote.*

**Kuyula:**

- Beto me mona nde Nzambi zola bantu na Yandi kuyula makambu na bangombo to bamvumbi, kansi Yandi zola nde beto sosa nani?  
(Bo zola nde beto sosa Yandi. Beto lomba na Yandi Nzambi.)
- Kana beto lomba Nzambi, keti Yandi ta pesa mvutu?  
(Ee, Yandi ta pesa beto mvutu.)
- Bantu ya nkaka banza nde Nzambi zola ve kukaba na bantu na Yandi. Keti yai kele mpila Nzambi ke songa beto?  
(Ikele ve. Nzambi zola mingi kukaba na bantu ya ntima ya mbote.)

**Repetitio ritimika:**

Nzambi zola sadisa nge! (Repeter mbala mingi.)

**Kutanga:**

*Matayo 7:11b*

*. . . Zaba nde Tata na beno yina kele na zulu ta pesa mpenza bima ya mbote na bantu yina ke lombaka yandi yo!*

**Kuyula:**

- Inki mutindu mvutu Nzambi ta pesa bu beto lomba na Yandi?  
(Bima ya mbote)
- Keti Yandi ta pesa kaka ndambu?  
(Ikele ve. Yandi ta pesa mpenza bima ya mbote.)
- Sambu na inki nge banza bakristo ta kwenda kulomb na banganga ngombo, kana bo lenda kulomba na Nzambi?  
(Longi, kuwa mabanza ya bana.)

**Repetitio ritimika:**

Bima ya mbote, Nzambi ta pesa! (Repeter mbala mingi.)

**Kuyimba:**

Yimba nkunga ya ke tuba nde Nzambi zola beto kulomba na Yandi.

**Devoir sambu na bakristo**

Kana nge ke na mfunu ya mayele, nge fweti lomba na nani? Ee, Nzambi zola nge kulomba Yandi sambu na mayele. Yo kele mbote kusolula ti bibuti na nge, balongi, ti Pasteur. Kansi kuluta mfunu, nge ke na mfunu ya lusadisu ya Nzambi. Kusosa ve banganga ngombo to badivinateur to magie ya mutindu na mutindu. Satana zola kusa nge luvunu na yandi na nzila yina. Kusosa magie ikele bonso kufinga Nzambi, sambu Yandi me buya magie, kansi Yandi me songa beto kukwisa kulomba na Yandi. Kana nge me sala bima bonso magie, lomba ndolula ya Nzambi, ebuna yantika kusamba konso lumbu, kunata bampasi na nge yonso na Yandi kaka.

Devoir mono ke pesa beno bakristo mposo yai, yo yai: Mposo yai, yindula bampila yonso ya bantu na bwala na ng eke sosa kusala magie. Samba Nzambi sambu na bo ya ke sala mambu yina, nde bo ta balula ntima na bo.

**Kubinga bana na Yesu:**

Kana nge me yamba Mfumu Yesu ntete ve kuvanda mvulusi na nge, zaba nde masumu na nge ke tula nge ntama ti Nzambi. Kana nge zaba Yesu ve, Nzambi lenda ve kutwadisa luzingu na nge. Yandi zola nde nge kwikila Mwana na Yandi ya fwaka sambu na kufuta ndola yonso ya masumu ya nge me sala. Yesu fwaka, ti Yandi telamaka, yonso sambu na nge. Nzambi zola kulolula masumu na nge; Yandi zola

kuvanda Mvulusi na nge. Ndinga ya Nzambi ke sila nde, "Konso muntu yina ta samba Mfumu Nzambi, yandi ta guluka" (Roma 10:13b).

Inki mutindu nge lenda samba Yandi mutindu yina? Nge lenda solula ti Yandi kaka ntangu yai. Songa Yandi nge zaba nde nge me sala masumu, ti nge kwikila nde Mfumu Yesu, Mwana Kitoko ya Nzambi, futaka ndola ya masumu ya nge. Ebuna lomba Yandi kukota ntima ti luzingu na nge sesepiyai. Yandi ta sala yo, bonso Yandi me silaka. Kana nge ke na mfunu ya lusadisu, mono ta vanda na kiese kusolula ti nge na nima ya classe.

===

**NSUKA YA LESO**

===

*(Adaptatio ti bachangement mingi ya lesu ya Mama Lorella, "Sambu na Inki Kusosa Bampeve Ve?" publié na 1999 na anglais na 'Evangelizing Today's Child', Child Evangelism Fellowship. Adapté sambu na culture congolaise.)*

**Longi, Atasio!**

**Kana nge me manisa kusadila lesu yai, bika yo ve kulala na nzo, sambu bampangi mingi bakristo ke sosa yo. Ntangu nge vutula yo na Centre des Matériels de MCE (sika nge me defa yo), ntangu yina nge ta defa matériels ya nkaka ya mpa ya nge lenda sadila na dibundu na nge, ti kaka mbala mosi bantu ya nkaka ta baka lusadisu ya lesu yai. Merci!**